

Listaverkini verða ikki einskild

Listaverkini hjá Føroya Banka verða ikki einskild saman við bankanum. Mentamálaráðið og bankin hava avtalað, at listaverkini skulu varðveitast á føroyskum hondum, og at Mentamálaráðið skal keypa listaverkini, tá tey eru virðismett. -Føroya Banki vil tryggja sær brúksrættin til tey um 900 listaverkini í eitt ávíst áramál, men hvussu leingi bankin skal hava ræðisrættin til verkini, er ikki avgreitt, sigur Petur Petersen, aðalstjóri í Mentamálaráðnum, við Útvarpið. Føroya Banki hevur keypt føroyska list í nógv ár og eigur umleið 900 listaverk.



Jack Petersen á Jóan-søkufestivalinum

Jack Petersen er rættliga vorðin kult-figurur í Føroyum, og millum tey ungu er ongin ivi um, at Jack er cool. Hetta er m.a. hent, eftir at útvarpssamrøðan, har Jack greiðir frá tilburðinum, tá hann varð álopin í Keypmannahavn, er vorðin kend á alnetinum, m.a. á www.nym.fo. Sjálvt um Jack er kendur millum føroyingar, so er hann tó ikki kendur sum yrkjari aðrastaðni enn á Tvøroyri. Sum skilst, so er eitt yrkingasavn á vegis, og nú er greitt, at Jack Petersen fer at lesa nakrar av hesum yrkingum á Jóansøkufestivalinum. Hetta skrivur heimasíðan hjá Jóansøkufestivalinum.

... so verður tað gott í Føroyum

Megna vit at umseta visjón til veruleika, og verður leisturin fylgdur, sum arbeiðsbólkarnir leggja upp til í »Visjón 2015 – MÁL OG VEGIR«, er ógvuliga sannlíkt, at Føroyar verða millum heimsins bestu lond at liva í, sum Visjón 2015 leggur upp til

VISJÓN 2015

Leo Poulsen
leo@sosialurin.fo

Hon verður handað í dag, frágreiðingin frá arbeiðsbólkunum, sum hava stungið út í kortið, hvussu vit uppnáa málsetningin, at teljast millum heimsins bestu lond at liva í ár 2015.

Talan er um 13 arbeiðsbólkar og 13 sonevndar grundarsteinar, sum økis-umráðini verða nevnd. Talan er um 13 ymiskar bólkar, tó at nøkur fólk ganga aftur í fleiri enn tí eina bólkunum.

Frágreiðingin umfatar heilar 245 síður, og bólkarinir hava hvør sær gjørt sær stóran ómak við sínum frágreiðingum.

Heilt stutt kann sigast, at Føroyar 2015 skulu byggja á eitt útbúgvingar- og granskingsarsamfelag, har infrakervið er »second to none«. Í samandráttinum verður eitt nú sagt: »Lærði háskúli Føroya hýsir einum fjølbroyttum og breiðum universitetsumhvørvi við kveikjandi samskipti og námsfrøðiligum samstarvi. Her eru allar akademisku útbúgvingarnar savnaðar. Universitetið er vorðið eitt sterkt andlit bæði inneftir og úteftir«.

Og málið er rættiliga høgt, tá um útbúgvingar ræður. Eitt av aðalmálunum er nevnliga, at: »At kalla allir næmingar taka miðnámsútbúgving, og 75% av okkara ungu eru undir hægri útbúgving – styttri ella longri – bæði heima og heiman«.

So eingin ivi er um, at stórus dentur verður lagdur á útbúgving.

Gransking og hugskot

Mælt verður til, at stórus dentur verður lagdur á gransking, ikki bert innan øki, har vit hava góðar fortreytir at ganga á odda – eitt nú innan matframleiðslu úr havinum. Eisini eigur at verða granskað í ílegutøkni, mentan, samskiptistøkni og øðrum, metir arbeiðsbólkurin.

»Vælútbúna fólk stóðast, og samfelagið stuðlar og eggjar skapanarhugi. Skapanarevni kveikja nýmenning, so granskingsarúslit verða ment til vørur, tænastrur og nýggjar vinnur, sum eisini røkka langt út um landoddarnar«, eitur tað í frágreiðingini.

Her verður eisini víst á tað neyðuga í, at vit hava eitt gott útbúgvingarumhvørvi, har granskarar kunnu klekjast, eins og eitt granskingsarumhvørvi við øllum neyðugum tekniskum útbúnaði, sum eggjar bæði føroyskum og útlenskum granskarum at velja Føroyar sum teirra miðdepil.

Til tess at føra hesi úrslit út í lívið, er eisini neyðugt, at Føroyar gerast ein íverksetaradepil. Longu nú hava vit meiri enn tað eina íverksetanarhúsið, og hesi eru ein fortreyt fyri nýmenning og áhaldandi framburði.

»Íverksetanarmetnanin verðurløgðiskúlaungdómin frá barnsbeini. Hugskotsmenning og nýskapanarkunnleiki eru innbygd í undirvísingina, og skapanarevni eru stimbrað gjøgnum verkætlanir, evnisdagar, spøl og kappingar«, sigur arbeiðsbólkurin í síni frágreiðing.

Føroyar ein býur

Víðari verður víst á, at kunningartøknin ger, at alheimurin alsamt gerst minni og minni. Eitt aðalmál er, at í ár 2015 skulu allir føroyingar hava atgongd til alnótina. Hetta fer at merkja, at útbúgving ikki longur verður tengd at, hvørji skúlatilboð eru tøk í nærumhvørvinum, tí allir skúlar finnast á alnótini.

Tað fer tá at bera til at útbúgva seg heima ella heiman, og seta sína útbúgving saman gjøgnum eitt breitt úrval av fákligum tilboðum við vælskikkaðum føroyskum og útlenskum lærarum.


Eisini fersamferðslukervið at verða munandi meiri útbyggt eftir einari greiðari ætlan um, at Føroyar skulu verða at rokna sum ein býur. Infrakervið skal gera tað møgulegt at ferðast skjótt og bíligt millum øll stöð í landinum, og tað skal lættliga kunna bera til at búgva í einum øki í landinum, men arbeiða og nýta tænastrur í øðrum parti av landinum.

Føroyar skulu verða at rokna sum ein stórbýur í Europa, og at ferðast millum Føroyar og umheimin skal verða sum at ferðast millum stórbýir í Europa.

Landið alt skal eisini siggjast sum ein arbeiðsmarknaður. Skipanir við



Útbúgving og gransking er grundhornasteinar í framtíðar føroyska samfelagnum



Føroyar skulu verða sum ein býur at rokna. Infrakervið skal gera tað møgulegt at búgva í einum øki av landinum, men arbeiða og nýta tænastrur í einum øðrum øki

ferðing, barnaansing og bústaðarmøguleikum skal gera tað møgulegt. Tað skal verða skjótt at umstilla seg, lætt hjá arbeiðstakara at bjóða sína arbeiðsmegi fram, og lætt hjá arbeiðsgevara at fáa røttu arbeiðsmegina.

Trivnaður skal í hásæti á arbeiðsplássunum, og harvið verður sjúkrafráveran

munandi lækkað. Lívslong læra og førleikamenningarskipanir eru lykkaðar í eini áhaldandi menning av arbeiðsmarknaðinum, ið fevnir um øll, frá ófaklærdum til hægstu leiðarar.

»Umframt hetta gevur ein rúmligur arbeiðsmarknaður samfelagnum økta úrtøku, tí allar kreftir eru við til at lyfta – eisini fólk

við skerdum førleika, ið áður ikki høvdu stórar móguleikar á arbeiðsmarknaðinum«, stendur millum annað at lesa í áhugaverdu frágreiðingini »Visjón 2015 – MÁL OG VEGIR«. Og vit kunnu bert staðfesta, at megna vit at gera visjónir til veruleika, verður Føroyar uttan iva eitt gott land at búgva í ár 2015.